

**ЗАПИСНИК**  
**од 15-та седница на**  
**Советот на Агенцијата за аудио и аудиовизуелни медиумски услуги**  
**одржана на 09.03.2018 година**

Присутни членови на Советот на Агенцијата: Лазо Петрушевски, претседател на Советот на ААВМУ, м-р Алма Машовиќ, Зоран Фидановски, Лазар Трајчев, м-р Методија Јанчески и Селвер Ајдини.

Отсутни членови на Советот на Агенцијата: д-р Милаим Фетаи, заменик претседател на Советот на ААВМУ (оправдано отсутен).

На седницата беше присутен д-р Зоран Трајчевски, директор на Агенцијата за аудио и аудиовизуелни медиумски услуги.

Присутни од Стручната служба: м-р Драгица Љубевска, д-р Андриана Скерлев Чакар, Ивона Муфишева, Горан Радуновиќ, м-р Арбен Саити, Цветанка Митревска, м-р Магдалена Давидовска Довлева, Маја Дамевска и м-р Ивана Стојановска.

Други присутни: /

Г-дин Петрушевски ја отвори 15-та седница на Советот на Агенцијата за аудио и аудиовизуелни медиумски услуги. Седницата започна во 14:30 часот и се одржа во просториите на Агенцијата.

Г-дин Петрушевски информира дека на седницата се присутни 6 члена на Советот. Г-дин Фетаи нема да биде присутен бидејќи е на патување во Република Хрватска. Во врска со предложениот дневен ред објасни дека Точката 4 „Предлог за покренување на постапка за одземање на дозвола на радиодифузер“ ќе се повлече затоа што радиодифузертот во меѓувреме извршил целосна уплата. Посочи дека согласно промената, точките во дневниот ред кои по неа следат ќе се поместат за една бројка погоре.

Г-дин Јанчески во врска со насловот на Точка 2 „Предлог-решение за запирање на постапката за одземање на дозволата за телевизиско емитување на радиодифузер, поради престанок на правното лице“, рече дека според негово мислење оваа формулација не е во ред и треба да стои „...според престанок на работа на правното лице“ или „...поради престанок на постоење на правното лице“.

Раководителката на Секторот за правни и економско-финансиски работи д-р Андриана Скерлев Чакар објасни дека насловот на точката е направен согласно одредбите од Законот.

Г-дин Петрушевски рече дека во тој случај насловот на точката ќе остане како што е предложен во дневниот ред бидејќи така стои во Законот.

Советот на Агенцијата со повлечената точка, едногласно со 6 гласа „за“ го усвои следниот:

## ДНЕВЕН РЕД

1. Усвојување на предлог-записник од 14-та седница на Советот на Агенцијата за аудио и аудиовизуелни медиумски услуги, одржана на 02.03.2018 година.
2. Предлог-решение за запирање на постапката за одземање на дозволата за телевизиско емитување на радиодифузер, поради престанок на правното лице.
3. Предлог–решение за запирање на постапката за утврдување на постоење недозволена медиумска концентрација по службена должност.
4. Предлог-одлука за потреба од јавна набавка: обука на лица вработени во Агенцијата за аудио и аудиовизуелни медиумски услуги кои учествуваат во постапките за јавни набавки како членови на комисиите за јавни набавки.
5. Разно.

### Точка 1

Советот на Агенцијата го разгледа предложениот записник од 14-та седница на Советот на Агенцијата за аудио и аудиовизуелни медиумски услуги, одржана на 02.03.2018 година.

Г-дин Фиданоски имаше техничка забелешка на страна 6 од вкупниот материјал или страна 5 од записникот, во пасусот каде што се опишува неговата дискусија. Во таа насока предложи по зборот „цел“ зборот „по“ да се замени со зборот „кон“.

Советот на Агенцијата со вградената забелешка од г-дин Фиданоски едногласно го усвои Записникот од 14-та седница на Советот на Агенцијата за аудио и аудиовизуелни медиумски услуги, одржана на 02.03.2018 година, со текст како што беше предложен.

### Точка 2

Г-дин Трајчевски го образложи предложеното решение за запирање на постапката за одземање на дозволата за телевизиско емитување на радиодифузер, поради престанок на правното лице. Објасни дека ова е ист случај како со Радио Мерлин со одлуката од Управен суд, со тоа што во овој случај Трговското радио дифузно друштво ТЕЛЕВИЗИЈА СУПЕР СКАЈ, Муслим ДООЕЛ с.Мала Речица Тетово е избришано од евиденцијата во Централен регистар на РМ. Додаде дека сите потребни документи со прилози за точката, членовите на Советот ги имаат добиено во материјалите.

Раководителката на Секторот за правни и економско-финансиски работи д-р Андриана Скерлев Чакар објасни дека во материјалот за точката може да се забележи дека има детален и внимателен приод како што и вообичаено го прават тоа. Од материјалот може да се констатира дека се направени поголем број на консултации

бидејќи се работи за малку невообичаена ситуација. Наведениот радиодифузер го немаше платено надоместокот за дозвола и по таа основа согласно Законот му се одзема дозволата. Меѓутоа тој тоа го обжалил и во управната постапка од процедурални причини беше донесен акт со кој се поништи одлуката. Истата ја потврди Вишиот Управен суд од причина што не биле доставени сите списи во предметот. Потоа објасни дека е направен увид во предметот за да видат за што точно се работи и беше констатирано дека до Агенцијата нема доставено второ барање за достава на списи по предметот. За тоа има направено и службена белешка која е доставена во прилог на материјалот. Во рок од 30 дена согласно Закон за управни спорови Агенцијата треба да донесе друг акт, меѓутоа кога провериле во Централниот Регистар на РМ виделе дека овој субјект веќе е избришан. Оттаму произлегува дека не постои субјект на кој што може повторно да му се одземе дозволата. Бидејќи беше ваква ситуацијата, направени се повеќе консултации со Централниот регистар на РМ, со неколку стечајни управници и управни инспектори, со адвокатската канцеларија со која што Агенцијата има склучено договор и на сите ставот е ист. Врз основа на тоа согласно член 31 од Законот за општа управна постапка каде што е утврдено дека ако во текот на постапката настапи смрт на физичко лице или престанок на правно лице што во овој случај е така, треба да се запре или прекине постапката со Управен акт, а тоа е предложеното решение за запирање на постапка кое е дадено во прилог на материјалот.

Г-дин Петрушевски рече дека според негово мислење предлогот по оваа точка е сосема логичен.

Г-дин Ајдини рече како што објаснила раководителката д-р Андриана Скерлев Чакар, материјалот е обемен од кој што се забележува дека се вршени низа консултации, одлуки од Управен суд, Вишиот Управен суд кој што ја потврдил одлуката на Управен суд, со стечајниот управник, Управен инспектор и со адвокатската канцеларија. Според него тоа е јасно и би требало да им биде јасно на сите за што се работи. Меѓутоа рече дека не му е јасна целта на радиодифузерот бидејќи како што се знае тој веќе не работи и всушност нема ниту дозвола за работа. Се запраша која е неговата цел за да се жали до Управен суд? Целосната фактура за надоместокот за дозволата не е исплатена па и делот за кој што работел тие 2 месеци. Дали оваа процедура е извршена да се порамни општата управна постапка или кој е крајот на целата оваа процедура?

Раководителката на Секторот за правни и економско-финансиски работи д-р Андриана Скерлев Чакар рече дека радиодифузерот нема дозвола и не може да врши радиодифузна дејност. По Закон за општа управна постапка се завршува постапката, некогаш имал дозвола сега веќе се запира оваа постапка и тој во овој момент нема дозвола. Има долг но тоа е друга постапка износот е 39.010,00 денари. Во меѓувреме беше отворена стечајна постапка од страна на радиодифузерот и бидејќи редовно пратат што се случува во „Службен весник на РМ“ виделе дека е донесено такво Решение од Основен суд во Тетово, стечајната постапка е отворена и затворена. Потоа до Директорот доставиле предмет информација во врска со Решение за неспроведување на заклучување на стечајна постапка односно го известиле Директорот дека такво нешто се случило, а до Агенцијата не е доставено тоа Решение. Покрај тоа бидејќи има рок на жалба од 8 дена, поднесена е жалба на тоа без да го имаат од судот решението. Таа

постапка во која беа доставувани жалби, судот одлучи на крај дека се отвора и затвора затоа што нема имот и тоа е правосилна пресуда.

Г-дин Трајчевски рече дека истата ситуација е и со РА Мерлин не се знае логиката зошто тужат. РА Мерлин воопшто не се појави да ја побара дозволата во тие 30 дена. Не се знаат причините зошто повеле постапка.

Раководителката на Секторот за правни и економско-финансиски работи д-р Андриана Скерлев Чакар посочи дека за РА Мерлин е дадена Јавна објава и тоа се прилично финансиски средства за објава во два весника, потоа во „Службен весник на РМ“, на веб страницата на Агенцијата.

Г-дин Петрушевски рече дека предлог на седницата што е даден е најдобар и предложи да се прекинат понатамошни постапки, одење на суд и непотребни трошоци кога секако радиодифузерот правно не постои.

Советот на Агенцијата го усвои Предлогот бр.08-127 од 07.03.2018 година од д-р Зоран Трајчевски, директор на Агенцијата за аудио и аудиовизуелни медиумски услуги и едногласно донесе Решение за запирање на постапката за одземање на дозволата за телевизиско емитување на Трговското радио дифузно друштво ТЕЛЕВИЗИЈА СУПЕР СКАЈ, Муслим ДООЕЛ с.Мала Речица Тетово, со ЕМБС 4217110 и ЕДБ 4028998153090, бр.08-60 од 05.01.2015 година, покрената со Предлог Уп1 бр.08-63 од 15.02.2016 година, поради престанок на правното лице, врз основа на член 31 од Законот за општата управна постапка и член 52 од Законот за управните спорови, со текст како што беше предложено.

Се задолжи Секторот за координација и поддршка на работата на Директорот и на Советот на Агенцијата, горенаведеното Решение да го објави на веб страницата на Агенцијата за аудио и аудиовизуелни медиумски услуги.

### Точка 3

Раководителката на Секторот за стратешко планирање и авторски права м-р Магдалена Давидовска Довлева го образложи предложеното Решение за запирање на постапката за утврдување на постоење недозволена медиумска концентрација по службена должност. Објасни дека оваа постапка беше покрената на 05.02.2018 година а основот беше поради тоа што до Агенцијата беа доставени податоци од заинтересирано лице дека основачот и управителот на овој радиодифузер е поврзано лице поточно член на семејството на основач на ОЈЕКМ. По покренувањето на постапката додека Секторот ги испитуваше овие сознанија, од страна на овој радиодифузер беше доставено Барање за промена на сопственичката структура, која беше одобрена од Советот и спроведена в Централниот регистар на Република Македонија. Со таа извршена промена тоа лице не е веќе ниту основач ниту управител на радиодифузерот и со тоа се отстранети причините и беспредметно е да се води постапката.

Советот на Агенцијата го усвои Предлогот бр.08-128 од 07.03.2018 година од д-р Зоран Трајчевски, директор на Агенцијата за аудио и аудиовизуелни медиумски услуги, и

едногласно донесе Решение за запирање на постапката за утврдување на постоење на недозволена медиумска концентрација по службена должност кај Трговското радиодифузно друштво ЕНЦЕЛС ФМ ДООЕЛ Штип, со текст како што беше предложено.

Се задолжи Секторот за координација и поддршка на работата на Директорот и на Советот на Агенцијата, горенаведеното Решение да го објави на веб страницата на Агенцијата за аудио и аудиовизуелни медиумски услуги.

Г-дин Петрушевски рече да се информира радиодифузерот и другите заинтересирани страни за донесеното решение од страна на Советот.

#### Точка 4

Помошник раководителката на Сектор за информатичка поддршка и општи работи Цветанка Митревска ја образложи предложената одлука за потреба од јавна набавка: обука на лица вработени во Агенцијата за аудио и аудиовизуелни медиумски услуги кои учествуваат во постапките за јавни набавки како членови на комисиите за јавни набавки. Објасни дека во текот на постапките освен вработените во Одделението за јавни набавки и општи работи партиципираат и други лица кои што се вработени во останатите сектори во Агенцијата. Бидејќи во 2018 година се вовеле целосно сите постапките за јавни набавки да се спроведуваат во електронска форма преку ЕСЈН има потреба и тие да се здобијат со определени сознанија од областа на јавните набавки особено од аспект на надлежностите како членови на комисија бидејќи во Законот за јавни набавки постои поделеност на работите кои може да бидат спроведени од страна на одделението за јавни набавки и кои што може да бидат спроведени од страна на членовите на комисиите за јавни набавки. Се планира оваа обука да биде спроведена како еднодневна во текот на месец март. Да биде одржана од лица кои што се самостојни консултанти и вработени во Бирото за јавни набавки со долгогодишно искуство во областа на спроведување на е-набавки. Во обуката ќе бидат вклучени 11 лица кои што се вработени во останатите организациони единици во Агенцијата. Има исклучок според член 11 од Законот за јавни набавки со оглед на вредноста, одредбите од Законот за јавни набавки не важат за оваа набавка.

Г-дин Петрушевски објасни дека се работи за набавка од мала вредност, нешто помалку од 3 илјади денари по лице за еднодневна обука, цената е коректна. Знаењето што луѓето ќе го добијат е неопходно бидејќи набавките во Агенцијата 100% се спроведуваат електронски. Добро е повеќе вработени да го знаат ова и рече дека ќе го поддржи одобрувањето.

Г-дин Фиданоски рече дека сака и тој да се приклучи кон поддршката бидејќи како што кажале од службата се што оди како јавна набавка за потребите на Агенцијата оди 100% електронски. Верува дека после ваквата обука, работите одеа добро но и понатаму ќе продолжат уште подобро и без проблеми. Лицата кои што ќе се обучат практично ќе бидат запознаени со детали од законската материја за јавни набавки и ваква обука секако ќе биде од полза.

Советот на Агенцијата го усвои предлогот од директорот на Агенцијата, д-р Зоран Трајчевски, бр.05-1046/2 од 07.03.2018 година и едногласно даде одобрување Директорот на Агенцијата да донесе одлука за набавка од мала вредност за услугата – обука на лица вработени во Агенцијата за аудио и аудиовизуелни медиумски услуги кои учествуваат во постапките за јавни набавки како членови на комисиите за јавни набавки, во износ кој нема да надмине 30.000,00 денари, без вклучен ДДВ.

За таа цел од страна на Друштвото за консултантски услуги АЦТ! ДОО Скопје, до Агенцијата, доставена е финансиски прифатлива Понуда, за специјализирана едnodневна обука за е-набавки и членови на комисиии за јавни набавки, во износ од 30.000,00 денари (без вклучен ДДВ).

За реализирање на горенаведената услуга средствата се обезбедени со Финансискиот план на Агенцијата за аудио и аудиовизуелни медиумски услуги за 2018-та година.

Точка 5

Разно

Немаше точки под Разно

Бр. 02-1067/5  
12-03 · 2018 година  
С к о п ј е

Агенција за аудио и  
аудиовизуелни медиумски услуги

Претседател на Советот



Лазо ПЕТРУШЕВСКИ